

መዓልቲ አቦታት

ሰኔ 12 2008 ዓ.ም. June 15, 2016

“ ነቦ ውሉድ ክህልዎ ይቐልል ካብ ንውሉድ አቦ ክህልዎ” ር.ሊ.ጳ. ቅ. ዮሐንስ 23

ንባባት: ዘፀ20: 12፣ ዘዳግም 6: 6-9፣ ሚልክያስ4: 6፣ ኤፈ. 6: 1-4፣ ሉቃ15: 20-23

ሎሚ አብዚ ዘሎናዮ ሃገር “መዓልቲ አቦታት” ተባሂሉ ብሃገር ደረጃ ዝውዕል ፍሉይ አኻብሮትን ተዘክሮን ሒዙ ዝኸብር እዩ። አቦታት ብዝተፈላለዩ መገዲ ካብ ብብዓልቲ ቤቶምን ደቆምን ደቂ ደቆም ፍቕሮምን አክብሮቶምን ዝቐበሉሉ ዕለት እዩ። ልዕሊ ኹሉ ብስሞም ቅዳሴ ዝዕርገሉ ንኹሉ አቦ ዝገበሮ እተመስግነሉ ከምኡ ፍቕርኻን አኻብሮትካን እትገልጹሉ ዕለት እዩ።

እዚ ዓለማዊ ብዓል እዩ ግን መንፈሳዊ መልክዕ ክነልብሶ ጽቡቕ እዩ ግን ንብዓል ጳራቅሊጦስ ዝወዳደር ወይ ዝትክእ ክኸውን የብሉን። አብዚ ሰንበት ቀንዲ መንፈሳዊ አትኩሮና አብዚ እነብዕሎ ዘሎና ብዓል መንፈስ ቅዱስ ከተኩር አለዎ።

ንወለዲ ምኽባር ሓደ ካብቲ አምላኽ ዝሃበና ትእዛዝ እዩ። “አብታ ኣነ እግዚአብሔር አምላኽካ ዝህበካ ምድሪ ዕድመኻ ምእንቲ ኪነውሕሲ አቦኻን አደኻን አኻብር” (ዘፀ 20: 12፣ ዘዳ 5: 16) እናበለ ድላይ አምላኽ ገሊጹልና። አብ ኤፈ. 6: 1 “አቱም ውሉድ ቅኑዕ እዩ እሞ ንወለድኹም ብጎይታ ተአዘዘዎም፣ ከመይ ምእንቲ ክቐንዓካ አብ ምድሪ ከአ ነዊሕ ዕድመ ምእንቲ ክህልወካ ንዝብል ቀዳማይ ትእዛዝ እቲ አቦኻን አደኻን አኻብር ዚብል እዩ” ዝብል ንወለድና ክነኸብር አብ ሕገ አምላኽ ከም ዝምስረት ይገልጻልና። ነዚ አኻብሮት ክንፍጽም እንከሎና አብ ምድሪ ኸልማት ዘውህብ እዩ፣ ነዚ ትእዛዝ ምኽባርን ምሕላውን ምስቲ መንፈሳዊ በረኽት (ፍረ) ምድራዊ ፍርያት ሰላምን ብጽልግናን ዘምጽእ እዩ (ሓ/ት/ክ 2200)።

“መለኮታዊ አባትነት ምንጪ ሰብአዊ አባትነት እዩ” (ኤፈ. 3: 14)። ንወለዲ ዝውሃብ ክብሪ መሠረቱ እዚ እዩ። ውሉድ ናእሽቱ ይኹኑ ዓበይቲ እቲ ነቦአምን ነደአምን ዘለዎም አኻብሮት (ምሳ 1: 8)፣ ጦቢ. 4: 34)፣ ካብቲ ዘወሃህዶም ማእሰር ብዝተረኸበ ባሕርያዊ ፍቕሪ ዝደልደለ እዩ (ሓ/ት/ክ 2214)።

“ንወለዲ ዚወያብ ውሉዳዊ አኻብሮት ካብ ምስጋና ይፍልፍል፣ እዚ ምስጋና እዚ ከአ ናብቶም ብህያብ ሕይወቶም፣ ብፍቕሮምን ተግባሮምን፣ ውሉዶም ናብዚ ዓለም እዚ ዘምጽኡን ብቐመትን ብጥበብን ብጸጋን ከምዚዓብዩ ዝገበሩ ወለዲ ናብዚአቶም ዝዓለመ እዩ” (ሓ/ት/ክ 2215)።

ተራ አቦ አብ ሓዳሩ፣ አብ ቤተ ክርስቲያን፣ አብ ሕብረተ ሰብን።

አብዚ ዘኪርናዮ ዘሎና ዕለት አትኩሮና አብቲ ተራ አቦ ዝብል ክኸውን ጽቡቕ እዩ። አብ ኩሉ ሕይወት ደቂ ሰብ ተራ ናይ ሓደ አቦ ብሩህን ንጹርን እዩ።

ክቶሊካዊ አቦ: አብ እምነትና አቦ ፍሉይ ቦታ አልአ። አቦ ጠርናፊ መራሒ፣ ሓላዊ ምእንቲ ካልኣት ዝስዋእ እዩ። አምላኽ ንሰብ ክፈጥሮ ከሎ ብአምሳሉ ፈጠርዎ እዚ ኸአ ነቲ አምላኽ አብዚ ዓለም ዝደልዮ ክገብርን ክፍጽምን እዩ እዚ ሓላፍነት ንቦና አዳም ተዋሂብዎ። “ፍረዩን ተባዝኡን ንምድሪ ኸአ ምልእዎን ምለኸዎን. . . ንኹሉ ግዝኡ” (ዘፍ 1: 28) እናበለ ንድላይ አምላኽ ክገብሩ ተነገርዎም። ኩልና አብ ድላይ አምላኽ ክንወፍር እዩ ተፈጥሮና ግን ብሰንኪ

ኃጢአት ቀዳሞት ወለድና ከምቲ አምላኽ ዝደልዮ አይንኸይድን ስለዚ ጸጸኒሕና ሕይወትና ርክባትና በበቲ ዘሎና ክንሓስብን ክነዘኻኽርን አሎና።

አቦ ፩ይ ሓላፍነቱ መራኒ ምዃን እዩ። ንሓዳሩ አብ መንግስተ ሰማይ ገጹ ዝመርሕ እዩ። መራሒ ምዃን ሓላፍነት እዩ ነቶም እትመርሖም ብሓቀኛ መገዲ ክትመርሖም አብቲ ዝድለ መፈጸምታ ክተብጽሖም አብ መንጎ ጉዕዞ ጸገም እንተ ተጓነፈ ዝክአለካ ገርካ ኩነታት ክትቅይር ናትካ ልቦናን ምስትውዓልን የድሊ። መራሒ ምዃን ክብሪ ስልጣን ክትመልኽ ዘኽእለካ አይ ኮነንን ክተገልግል ክትሕግዝ እዩ ተውሂቡካ ዘሎ ሓደ አቦ ንቤቱ ክመርሕ እንከሎ ንቤተይ ከመይ እመርሕ አሎኹ እናበለ ገርእሱ ክሓትት ግድን እዩ። ንቤተይ እንታይ አብነት እህብ አሎኹ እናበለ ክርኢ የድሊ። ንሰብ በቲ እንገብሮን እንብሎን ንሃንጾ ወይ ከአ ነዕንም። አቦ አብ ገዛ ብጠባዩ ብአተሓሳስብኡ ብኹሉ ዝገብሮ አብነታዊ እንተ ዘይኮነ ዕንወት አብ ገዝኡ ድሕሪኡ ኸአ አብ ሕብረተ ሰብ እዩ ዝፈጥር ዘሎ። ስለዚ አብነታዊ አቦ ንኹሉ እዩ ዝሕግዝ።

ሓደ ካብቲ ቀንዲ ሓላፍነት አቦ አብ እምነቱ ዘርእዮ እዩ። አቦ ንስድርኡ አብ እምነቶም ጽኑዓትን እሙናትን ክኹኑ ከም ቀዳማይ ተልእኮኡ ክርእዮ አለዎ። እምነት በቲ ካብ ወለድና እንረኽቦ መዕበያ እያ እትዝራእ። ወለዲ እምብአር አፍልጦ እምነቶም ክህልዎም ይግባእ። ንርእሱ ዘይፈልጥ ንቤቱ ክምህር ክሕግዝ አይክእልን እዩ። አቦ አብ ሕይወቱ ንእምነቱ ዘይነበሮ እንተ ኸይኑ ደቁ እውን ከምኡ እዮም ዝኹኑ።

አቦ መምህር ጸሎት ክኸውን ይግባእ። ጸሎት ዝገብር አቦ አብ ቤቱ በረኽት እዩ ዘውርድ። አደን ውሉድን ከአ ምእንቲ አብኦም ጸሎት ክገብሩ ይግባእ። ብሓባር እትጽሊ ስድራ ቤት ብሓባር ትነብር ከም ዝብሃል ጸሎት ንኹልና ቀንዲ መንፈሳዊ ርክባትናን ሕይወትናን እዩ። ብሓባርን ብግልን ዘይትጽሊ ስድራ ጸገማት እዩ ዝበዝሓ። አቦ ነዚ ሓላፍነት ፈሊጡ ንስድርኡ ከጸሊ አለዎ።

አቦ ሓላፍነት ዝስምዖ ክኸውን ይግባእ። አምላኽ ዘልበሰካ ሓላፍነት ከምቲ አምላኽ ዝደልዮ ገርካ ክትመርሕ ይግባእ። ናይ እዚ አብነትና ቅ. ዮሴፍ እዩ። ንሱ ንቅድስት ስድራ ከምቲ አምላኽ ዝበሎ ይመርሕ ነሩ። አብ ጊዜ ጸገምን ራህዋን ንሓላፍነቱ አይዘገግዎን። አብ ወንጌል ብትሕትና ከም ዝመርሕ ዝነበረ ንርኢ። ሓንቲ ብግሉጽ እንርእያ አምላኽ ብመልአኹ ገሩ ክዛረቦ እንከሎ ንዝተባህሎ ይፍጽም ነሩ በዚ ኩሎም አቦታት ካብኦም ዝድለ ክንገርም እንከሎ ጽን ኢሎም ክሰምዑ ይግባእ። ሓላፍነት ናይ ሓደ አቦ ንስድርኡ አብ መንግስተሰማይ ምብጻሕ እዩ።

አቦ አብነታዊ ክኸውን ይግባእ። ውሉዳት ኩሉ ጊዜ ንስድርኦም ይዕዘቡ ይርእዩን ይሰምዑን እዮም ስለዚ ንደቆም ሕማቕ አብነት ከይህቢ ዓቢ ምስትውዓል ክገብሩ ይግባእ። ብፍላይ አቦታት ደቆም ከም ሞደል ዝወስድዎም እዮም። ሓደ መምህር አጸቢቐ ክምህር እንከሎ ተምሃሮ አብ ዓቢ ቐምነገር ይበጽሑ። አቦ እቲ መጀመርያ መምህር ስለ ዝኾነ ተምሃሮኡ ዝኹኑ ደቁ አብ ዓቢ ቁምነገር ክበጽሑ ጽቡቕ ገሩ ክምህሮም ይግባእ።

ተፈጥሮና አብ መንግስተሰማይ ክንኣቱ ኢና ነዚ መሰረት ገርና ሕይወትና ክንመርሕ አሎና። አቦ አብዚ እንመርሖ ሕይወት ዓቢ ተራ አልኦ ብፍላይ አብተን መጀመርያ መዓልታት ሕይወት ደቁ ብምቕጻል ከአ ኩሉ ጊዜ አብ ዝህቦ አብነት።

ደቅና ህያባት አምላኽ እዮም ክነፍቅሮም ክንሓልየሎም እንከሎና ንአምላኽ ህብና ነቕርብሎ። አቦ መምህር ፍቕሪ ምሕረትን ሕድገትን ክኸውን እንከሎ ጽቡቕ ፍረ እዩ ዝሓፍስ። ብዙሕ ጊዜ ዝዘራእካዮ ኢኻ እትሓፍስ።

አቦ አብ ሕይወቱን አብ ሕይወት ስድርኡን ክዕወት ነዚ ዝስዕብ ክገብር ይግብኡ፡

- **ምስ ስድርኡ ጊዜ ከሕልፍ ይግብኡ።** አብ ዕላል፣ አብ መአዲ፣ አብ ጸወታ፣ ምስ ስድርኡን ደቁን ክዝቲ ከመክር ሓሰቡ ከካፍልን፣ ፍሉይ ጊዜ ስድራ ወሲንካ ብሓባር ኮፍ ኢልካ ዝኾነ ነገር ምግባር፣ ቀጻሊ ርክብ ክህሉ እንከሎ ጸገም ብእዋኑ ይእለ።
- **ቅድሚ ምዝራብን ምምካርን ሰሚዑ ክኸእል ይግብኡ።** ንደቁ መጀመርያ ክሰምዖም ይግባእ ድሕሪኡ ክመኽርም ይግባእ። አብ ልቦናን ፍቕርን ሓልዮትን ዝተመርኮሰ ምኽሪ ኩሉ ጊዜ ተሰማዕነት አለዎ።
- **አቦ ቃል ኪዳኑ ክኸብር ይግብኡ።** ውሉድ ወለዱ ዝገብርዎ እዩ ዝገብር። ስድርኦም አብ ነገራትኦም ዘልኦም ፍቕሪ ክርእዩ ከለዉ ዓቢ ጽልዋ አብ ሕይወቶም አልኦም። ውሉድ ዘየድሊ ጠባይን ዘረባን ዘየሰማምዕ ነገራት አብ ቅድሚ ደቆም ከርእዩ ወይ ክዛረቡ የብሎምን። ቃልን ካብ ዘይከብረሉ ዝተወልዱ ብዙሕ ጊዜ ደቆም እውን አየኸብሩን እዮም።
- አቦ አብ ዕለታዊ ሕይወቱ ዝገብሮ ዝዛረቦ ዘርእዮ ኩሉ ከስተውዕል ይግብኡ ምኽንያቱ ደቁ ኩሉ እዮም ዝዕዘቡ። ጠባይ፣ አዘራርባ፣ አምጋግባ፣ አብ ተለብኻን ዝሓልፍ ጊዜ፣ አጠቓቕማ ኮምፒተር እተሕልፎ ጊዜ ምስ አዲኦም ዘለዎ ርክብን ኩነታትን ይዕዘቡ እዮም ስለዚ ኩሉ ጊዜ ዕንቅፋት ከይህብ መጥንቓቕ የድሊ።

አብ ሕይወት አቦ ንስድርኡ ከምቲ አምላኽ ዝደልዮ ከይመርሕ ዝግብሩ ነገራት አለዉ። አብቲ ዝተዋህቦ ሓላፍነት ስለ ዘየዓውቶ አብዞም ዝስዕቦ ምስትውዓል የድልዮ።

- **ምስ አምላኽ ርክብ ዘይብሉ አቦ ከይክውን።** አምላኽ ዘይዝክር ወላዲ ንስድርኡ ክመርሕ ሰላም ክህብ ከቢድ እዩ። አቦ ምስ አምላኽ ዘለዎ ርክብ ቀጻልን አብነታውን ክኸውን ይግባእ።
- **ንብዓልቲ ቤቱ ከምቲ አብ ቃል ኪዳን ዝአተዎ ኪዳን ክሕሉ ካብ ዝፈታተኖን ዘጋግዮ ነገራትን ክርሕቕ አለዎ።** ምስ ብዓልቲ ኪዳኑ ናይ ሓቂ ፍቕርን አኽብሮትን ከርኢ ከሎ አብ ገዝኡ ሰላም እዩ ዝነግስ ደቁ ነዚ አብ ሕይወቶም ከግብርዎ ይጽዕሩ።
- **መስቀሉ ከይጸውር ካብ ዝዓግቶ ምጥንቓቕ።** ንዝተዋህበካ መስቀል አብ መወዳእታ ምብጻሕ የድሊ እምበር ደኺመ ጸሊአዮ ኢልካ ክትቅይር ካብ ዝፈታተን ምጥንቓቕ።
- **ምስ ስድርኡ ርክብ ከይህልዎ ካብ ዝገብር ክርሕቕ ይግብኡ።** ካብ ሕማቕ ወልፍን ልምድን ክጥንቀቑ። ምስ ስድርኡ ርክብ ዘይብሉ አቦ ከሎ ከም ዝሞተ እዩ። ስድራ ብዝኾነ ነገር ክትክኡ አይግብኡን።
- **ጸሎት ምእንቲ ርእሱን ስድርኡን ከይገብር ካብ ዝዕንቅፎ ክርሕቕ አለዎ።** አቦ ምእንቲ ርእሱን ስድርኡን ኩሉ ጊዜ ክጽሊ ይግብኡ። መስዋዕቲ ቅዳሴ ከዕርግ ዝተፈላለየ ጸሎትን ምህልላን ምእንቲ ደቁ ክገብር ይግብኡ።
- **ሓላፍነት ካብ ምልባስ ዝዓግቶ ክፈልጥ ይግብኡ።** ብዙሕ ጊዜ ጸገም ዝፍጠር አቦ ሓላፍነቱ ምስ ዘይገብር እዩ ስለዚ ዝኾነ ከምኡ ዝግብሮ ክኢሊ ይግብኡ።

አቦ ዘውርስ እዩ። አቦ ንደቁ ዘውርሶም ግዙፋውን መንፈሳውን ነገራት እዩ። ግዙፋዊ ክብሃል እንከሎ ብጻዕሩ ዘጥረዮ ገንዘብን ካልእን ከውርስ ይኸእል። እቲ ዝዓበየ ውርሻ ግን ፍቕሪ፣ ስነስርዓት፣ እምነት፣ ኣብ ሕይወቶም ጻዕራማት ከም ዝኾኑ ምግባር እዩ። ልዕሊ ኹሉ ግን አቦ ሞደል ኣብነትን መምህርን ናይ ደቁ ክኸውን ይግባእ።

አቦ ኣብነት “Model” ክኸውን ይግብኡ። አቦ ንደቁ ብኣብነቱ ከም ዝበልክዎ ግበሩ ዘይኮነስ ከም ዝገብሮ ግበሩ ዝብል ክኸውን ይግብኡ። አቦ መምህር እዩ፣ ኣብ ዓለም ንደቁ ጥቕሚ ጽቡቕ ነገር ክነግር፣ እምነት ክምህር፣ ስነ ስርዓት፣ ሞራላዊ ጽቡቕ ነገራት ከስተምህር ከምኡ ጎዳእን ጠቓምን ነገራት ክነግር ይግብኡ።

አቦ ንደቁ ርእሰ ምትእምማን ከሕድሩ ክሕግዞም ይግባእ። ኣብ ዝገብርዎ ምሉእ ኣፍልጦ ኣሕዲሮም ከም ዝገቡ ክገብር ይግብኡ። ነዚ ብሕይወቱ ብዝያዳ ከርእዮም ኣለዎ። ኣብኡ እምነት ከሕድሩ እሞ ክቐርብዎ ብዘይ ዝኾነ ቅድመ ኩነት ፍቕሩ ገሊጹ ክኸእል ኣለዎ።

አቦ ንደቁ ኣብ ሕብረተ ሰብ ዘልኦም ፍቕርን ኣኸብሮትን ስነ ስርዓትን ከምህሮም ክነግሮም ግብኡ እዩ። ሕጊ ከኸብሩ ሰብስልጣናትን መራሕት ከም ዘኸብሩ ምንጋሮም ከምኡ ኣብ ኩሉ ብሕጊ ዝምእዘዙ ኸኾኑ ደጋጊሙ ከምህር ይግባእ። ንኻልኣት ሰባት ብፍላይ ሓገዝ ንዘድልዮም ክሕግዙ ከምዝግባእ ምስትምሃሮም። ልዕሊ ኹሉ ብኣእምሮ በሲሎም ንርእሶም ኮይኖም ንኻል ከም ዝኾኑ ምግባሮም።

ኣብ መወዳእታ አቦ ሰብ ከማና እዩ ስለዚ ንኹሉ ኣብኡ ጽዒንካ ኩሉ ንሱ ክገብሮ ይግብኡ ኢልካ ካብኡ ምጽባይ ጥራሕ ዘይኮነ ደቆም ልዕሊ ኹሉ ብዓልቲ ቤቱ ኣብ ጎኑ ክሕግዝዎ ክጽልዩሉ ይግባእ። ከምቲ ንሶም ፍቕሩ ዝደልዩ ንሱ ኸኣ ፍቕሮም ኣኸብሮቶም ይደሊ እዩ። ኣብ ዝደኸመሉን ዝወደቐሉን ጊዜ ክምሕርዎን ክሕግዝዎን ይግባእ። እምብኣር ሎሚ ኣብዚ ብሩክ መዓልቲ ንኹሎም አቦታት መንፈስ ቅዱስ ዘድልዮም ጸጋ ክዕድሎም እናጸለና ብሩኽ መዓልቲ አቦታት ንብል።

ጸሎትን አምላኢነትን ቅዱስ ዮሴፍ ኣይፈለኹም አምላኽ ኣብ ኩሉ ይባርኽኩም።

አባ ንጉሠ ፍሥሓ።